

# స హా గ మ న ం

[ క థా ని క ]

= శ్రీ అనితెట్టి సుబ్బారావు =

అఱ్ఱోగ్యమైన ప్రాణులలో పక్షపాతమై, శాపమై తిరుగుతున్నది కరువు. వాతావరణం భారమై, భీకరమై ప్రిమరుగొలుసులవలె బంధిస్తున్నది.

ఎర్రగా - వేడిగా - భయంకరంగా పైకి వచ్చే ఉదయము. నిలబెట్టి పీడించే మధ్యాహ్నము. ఎక్కడ చెయ్యిసాచటానికీ వేళ యివ్వక, నిద్రమైకం క్రమ్మించి దిగిపోయే సాయంత్రము. రాత్రికత్తులబోను.

ఆకలికడుపులు ఎండుటాకులవలె భస్మమంటే ఒళ్లు చిగుసుకుపోయే చలి.

రాత్రి నిద్రపోయేందుకు, పగలు కూడబెట్టుకునేందుకు. పగలు దారితప్పింది. రాత్రి మేలుకుని వ్యథ పడుతుంది. చీమలు నయం.

ఎప్పటివలె సాయంత్రం చీకటి తారు ధారగా పోస్తున్నది. ఇంటిబైట ప్రజలు మసిలీమసలని నీడల వలె గూళ్లు చేరుతున్నారు.

ఇంట్లో-దొడ్డిలో గేడె గోడలుకూలే అరుపులు. పిల్లలు అరవలేరు. ఏడ్వలేరు. చీకటిలో పెద్దపిల్ల గమ్ముమనకండా పడుకున్నది కళ్లు తెరిచి. మిగిలిన రెండు చిరుగులు ఒడిలో వేసుకుని కుట్టేనెపంతో సంతృప్తిపడే వీవీప్రక్కను మైకంలో పడుకున్న పసిబిడ్డ. ఎప్పటివలెనే!

ఆదంతల్లి గొణుగుతున్నది. మంచంమీద పడుకుని వేలపేర్లుతో కొడుకును పూజిస్తున్నది.

“వాడు రాడు!—ఎవరూ రారు!...కోడలా! ఊళ్లో అంతా నాశనమైనారేమో, సందడైనా లేదు!

“పెట్టె చంకనేసుకుని ఊరికుక్క తిరిగినట్టు తిరిగి ఇంటికి వచ్చి నాలుక కొరుక్కుంటాడు. ఏమిరా అంటే గాండ్రెస్తాడు...అల్లాకి దయ లేదంటాడు. కునిష్టి మొహాలకి అల్లా ఏమి చేస్తాడే కోడలా!”

ఆదంతల్లి బలహీనంగా వీధివంక చూసింది. తలుపుసందులోనుంచి బైటి దీపంకాంతి ఇంట్లోకి జారుతున్నది. కేకలు ప్రారంభించింది. ఆమెకు సౌమ్యంగా మాట్లాడే అలవాటు ఆకలిలో నశించింది.

“ఒసే కోడలా! పరదా లాగవేమే! మీకు పొయ్యేకాల మొచ్చింది.”

మానంగా అగాధమైన దుఃఖాన్ని భరిస్తూ వీవీ దినదినమూ క్రుంగిపోయింది. వయసువచ్చిన పెద్ద పిల్లగతి యేమికాను? వెళ్లి పరదా పూర్తిగా లాగి వచ్చింది.

ఇంట్లో ప్రాణులు కుళ్లి కాలిపోతున్నవి. ఆచారం పరదా పూర్తిగా లాగివుంచమంటుంది.

ఆదంతల్లి కేకలు!  
“వాడి గొంతు కొయ్యూ, వాడిల్లు వల్ల కాదు గానూ! వాడి జీవానికి పడి చావాలొచ్చిందేమో... అల్లా!!”

కోడన ప్రారంభించింది పెద్దగా.  
పొరుగిళ్లవారు ఎవరూ రారు. ఏయింటి కాయిల్లు నిశ్శబ్దంగా కూలుతున్నది. వీవీ విసుగుకున్నది. “వల్ల కాడే ఐందిగా!”

“నీవు మా ఇంటి కొచ్చావని!”  
“నేనేం చేశానని—”

“ఎవరూ ఎరగరే కోడలా! పాపం, కంటె అమ్మకుని కమ్మగా తిన్నారూగాని-ఎవరూ ఎరగరట నంగనాచులు! చావండి!”

బీబీ కాపురానికి వచ్చిన ఇరవైయ్యేళ్లనుంచీ సమయం దొరికితే సాధించటం అత్తస్వభావంలో జీర్ణించింది.

ఈ వెగటుమాటలు ఇంత బాధలో విని బీబీ దహించుకుపోతున్నది.

ఇంట్లో మూలలు వెతికితే కుక్కగొడుగులై నా దొరకవు. పెద్దపిల్ల మొదటిరోజుల్లో భుజా లెక్క తొక్కి ఏడ్చేది. ఆ స్వల్ప శక్తికూడా లేక రెండు నెలలనుంచీ నేలమీద పడి ఏడుస్తూ వుంటుంది. పసిబిడ్డ ఎండిపోయిన తల్లిరొమ్ము పీల్చిపీల్చి ఆకలి తీరక అప్పుడప్పుడు కళ్లు తేలవేసి సంధిలో పడుతుంది.

గలగలమని శబ్దం చేసి వంట నటించుకోటాని కై నా సామాన్లు ఒకటి లేదు. మిగిలిన ఒకటే కుండ పగిలి, గీరితే నల్లని మట్టిచారలు లేస్తాయి.

బిడ్డల్ని చూచుక మురిసిన బీబీ - ఇల్లు తన పేరిటే వుందని అధికారగర్వం పెరిగిన ఆదంతల్లి - మిసమిసలాడే వయస్సులో సౌఖ్యం వూహించుకుని సిగ్గుపడిన పెద్దపిల్ల-పాలు కడుపునిండా త్రాగి తల్లి రొమ్ముతో ఆడుకున్న పసిబిడ్డ-అత్తర్లు తయారుచేసి మన్ననలు పొంది ముందువెనుక లెరుగక తిరిగే ఆదం!

ఆకలి దేహంలో త్రవ్వకవస్తున్నది. దిగులు భూతమై తొక్కుతున్నది; ఉరిత్రాళ్లు వేసి లాగు తున్నది.

హేతువు ఊహించలేని సాధారణులు, తమ జీవనసౌఖ్యానికి తాము బాధ్యులుగాని పతితులు రవంత సుఖించిక్కితే ప్రాణంనిండా ఉల్లాసం పొందు తారు. దుఃఖం వస్తే క్రుంగి నిశ్శబ్దంగా అనుభవిస్తారు.

“కోడలా,నిన్నే! పిల్ల ఏడుస్తున్నది. పాలివ్వు!”

బీబీ లేచి తడుముకుంటూ ఏడుపు వినవచ్చే వైపు అడుగులు వేసింది. ఇంట్లో దీపం వుంటుందని ఎన్నడో మరిచారు. పైకప్పు కొంత వికలమై పక్షం రోజులు వెలుతురు రావచ్చును. గుడ్డికన్ను మెరిసినట్లు

వీధిలో కిరోసిన్ దీపం వెలిగినా, తలుపుకు సందులు వున్నా గోనెపట్టపరదా ఎప్పుడూ లాగేసివుంటుంది. ఇల్లు పూర్తిగా చీకట్లో పూడిపోయింది.

నేలమీద పిల్ల ప్రక్కన పడుకుని రొమ్ము పిల్ల నోట జొనిపింది. “పిల్ల ఏడుస్తున్నది-వచ్చావా” -అత్త. ప్రక్కనే వున్నా ఒకరికొకరు కనిపించరు. మైకం క్రమ్మిన ఆకలికళ్లకు చీకటి మట్టివలె పేరు కుంటుంది.

“పాలిస్తున్నా!”

త్రాగుతున్నది పాలో రక్తమో పిల్లకు తెలి యదు. చప్పరిస్తుంది. కొరుకుతుంది. బీబీ బాధగా మూలుగుతుంది. పెద్దపిల్ల ఏడుపు గొంతులో గడ్డకడు తుంది. పసిబిడ్డ అమాయకంగా ఏడుస్తుంది.

తలుపు గుద్దుతున్నాడు ఆదం. తల్లి క్రోధం కంతంలో పలికింది. “వచ్చాడు మొగాడు!...తియ్యవే తలుపు!”

“తీస్తున్నా అత్తా!”

“తియ్యకపోతే మునిగిం దేముంది!”

బీబీ లేచి తడుముకుంటూ పెద్దపిల్లను తొక్కి వెళ్లి తెరిచింది.

“బ్రతికున్నానే అమ్మా!” పెద్దపిల్ల గాద్దదిక స్వరం పలికింది. దేహంలో ఆకలి విద్యుత్తువలె కాల్పు తున్నా నోరు తెరిచి అడగని పెద్దపిల్ల పెద్దగా మాట్లాడలేదు.

చీకటిని దూసుకుని చూపులు. చింతనిప్పుల కండ్లు. పెద్దగా శబ్దంచేసి అత్తరుపెట్టై క్రింద పడ వేశాడు. పెళుచుగా కూచున్నాడు ఆదం.

కరకుగా “వచ్చాడూ!” అని తల్లి.

పెళుసుగా “రాక!” -ఆదం.

“తెచ్చావుగా!” -తల్లి.

“ఏం తెచ్చానే ముండా!” -ఆదం.

“మొగవాడివే!” -తల్లి.

“నోర్మయ్!” -ఆదం.

“నీ ప్రతాపం నామీద దేనికి?” -తల్లి.

“నోట మట్టిగొట్ట!” -ఆదం.

“ఊరుకో-ఊరుకో!”—భార్య బీబీ.

“ఎగరనియ్యవే! కాళ్లు విరిగినయ్!”—తల్లి.

“వెళ్లు ఇంట్లోనుంచి. లే!”—లేచాడు కస్సున.

“నా ఇల్లు!”—తల్లి.

“గంటేస్తా!”—ఆదం.

“తల్లిని గంటేయ్యి! చావరాదురా, పీడ వదులుతుంది!”—తల్లి.

ఎప్పుడూ ఇంటే. ఆదంకు దిక్కుతోచదు. “ఏం చేస్తాను? ఏం చేస్తాను?” తీవ్రమైన సిగ్గుతో, భయంతో కాలిపోతున్నాడు. లేచి నిలిచాడు. “ఏం చేస్తాను?” అత్తర్లపెట్టె కాలితో తన్ని, హఠాత్తుగా తల్లిమీద ఎగసిపడ్డాడు.

“వెధవముండ! అమ్మవుగదా అని...చావు—గుండెలున్నయ్యే, వెళ్లమంటావ్! చావు!—చూస్తా, చూస్తా”

భార్య రెండుచేతులూ పుచ్చుకుని ప్రక్కకు నెట్టుకుపోతూన్నది. “ఊరుకోండి! నాకోసం—నాకోసం ఊరుకోండి—నవ్వుతారు!”

ప్రతిఇంట్లోనూ ఇంటే. ఎప్పుడూ ఇంటే. కాని, సంఘంభయం తగ్గదు. పెద్దపిల్ల లేచి గోడకానుకుని, ఓపిక చాలక మళ్లీ నేలమీద వాలింది. ఆదం వెనక్కు తగ్గాడు. కసి! కసి! ఎవరిమీద? మనస్సులో బాకులతో పొడిచినట్లు గాయాలు-ఏం చెయ్యాలి? భార్య కూచోబెట్టింది. ఆదం ఉక్రోశంతో శ్వాసవిడుస్తున్నాడు. “ఏగాడిద అత్తరు కొంటాడే! దీని పని తేలుస్తా—తిండిలేక మాడుతుంటే ఏగాడ్డ-ఏగాడ్డ-అత్తరు తాగుతారంటే!”

ఆదంవొళ్లు నిమరుతున్నది భార్య.

“ఆమె ఏమంది?”

“చావమంది — వాళ్లాయన వద్దన్నాడని తేల్చింది!”

“ఇన్నాళ్లు తిప్పి?”

“తిరిగితే నేనేగా మాడేది...అవునే, ఆడ వాళ్లకు అత్తరుపిచ్చి, మొగవాళ్లకు మోటారుపిచ్చి”—పళ్లు పటపట కొరికాడు.

“పిచ్చి కుదిరింది!”

“వాళ్ల కేం?”

“అందరికీ అంతే. కటకటలాడుతుంది—ఉన్న వాళ్లకు ఐపోతుందని, లేనివాళ్లు గయామార్!”

వీధిలో కేక విని వెళ్లాడు. వెల అడగలేదు. నారింజపండ్లు చూస్తే అపాశంగా మింగెయ్యాలనిపించింది. వీధిలో కేక వినిపించి నెలలు గడిచాయి. డజను పండ్లు ఇంట్లో పోసివచ్చాడు. పెద్దపిల్ల, భార్య, తల్లి ఎగబడి చీకటిలో పండ్లకోసం వెతుకుతున్నారు. తిట్టుకొంటున్నారు. వాకిలివద్ద ఆదం పండ్లవాడిని బ్రతిమాలుతున్నాడు.

“తీసుకోవోయ్! చిల్లర లేదు!”

“నాకాడ వుండాది నవాబ్!”

“ఇది తీసుకో; లేకపోతే పండ్లు తీసుకో.”

“పండ్లే ఇప్పిచ్చండి నవాబ్!”

గడ్డంపట్టుకుని బ్రతిమాలుతున్నాడు. “ఇది నాలుగురూపాయలు. అచ్చం రోజూఅత్తరు...సీసా నిండా వుందోయ్, తీసుకోవూ!”

“బాగుండాదే! మా కెందుకయ్యా—పండ్లియ్యి”

“పండ్లు తెచ్చియ్యవే!” ఆదంగొంతు బిగుసుకున్నది. దర్జాగా అన్నాడు. పెద్దపిల్ల, తల్లి ఎవరి చోట వారు గుట్టుగా వెళ్లి పడుకున్నారు. తల్లిగొణుగుడు వింటూ వాకిలివద్ద నిటారుగా నిలిచాడు ఆదం.

సీసా తెరిచాడు. వాసన చూచి, మూసి ఎదురింటిగోడకు విసిరికొట్టాడు. “ఘెక్”మని బ్రద్దలై, వాసన ధార కట్టింది. ఇంట్లోకి చూచుకున్నాడు. విన్పించేది చెవులకే. చీకట్లో పూడిపోయిన ఇంట్లో నుంచి తారాచువ్వలవలె శబ్దాలు లేస్తున్నవి.

దొడ్డిలో గేదె తలుపుతన్ని గగ్గోలుగా అరుస్తున్నది. పెద్దపిల్ల కుళ్లికుళ్లి ఏడుపు. భార్య జోలపాట పాడేందుకు వృథాయాస. తల్లి—“అమ్మా! తల్లి!”—శాపాలు. వచ్చి కూచునిగట్టిగా నిశ్చయంగా అన్నాడు: “నావల్ల కాదు!”

“ఏపాట్లై నా పడాలి ఇక!”—భార్య.

“ఈసంసారం మండిపోను. నావల్ల కాదు!”

“ఇప్పుడు మండటం లేదురా!”—తల్లి.

“మాలాతాత రాలేదే!”—భార్య.

“వాడు నయం. ఒరే ఆదం, కూడు పెట్టలేని వాడివి చావనన్నా చావవేంరా!”—తల్లి.

“అబ్బ! ఈమెతో పాయ్యేకాల మొచ్చింది”— భర్తా, భార్య ఒకేమారు గదిమారు. దొడ్లో కేదె అరుపులు గోడలు కూలే అరుపులు. పెద్దపిల్ల చెక్కి చెక్కి ఏడుస్తున్నది. సముద్రం పొంగి ఉప్పెనలో అల్లలాడుతున్నాడు ఆదం. కళ్లముందే రాజుకుని భగ్గుమని దశదిశలు క్రమే జ్వాలలై-అతని సర్వమా దహనమాతున్నాడు. అత్తర్ల పెట్టె తెరచాడు. ఊడు వత్తుల కట్టలు వీధిలాంతరువద్ద ముట్టించి తెచ్చాడు. అగరుఘాపం ఇల్లంతా అల్లుకున్నది.

“అదేమిటా!”—తల్లి.

“నీకే ధూపమేస్తున్నా!”

భార్య భయపడుతున్నది. ఒక్కొక్కసీసా తెరిచి అన్నాడు. “సంపంగి” వాలకపోశాడు. “జాస్మిన్” బాళబాళ కారిపోయింది.

“ఏమిటా!”—పెద్దగా తల్లి.

“నీకే వారు పోస్తున్నా!”

భార్య నిశ్శబ్దంగా కళ్లు తుడుచుకుంటున్నది. పెద్దపిల్ల చకితయై వచ్చి, బురదమీద చేతులద్దీ తీసి తన దుస్తులమీద, నిద్రపాయ్యే చెల్లెలివొంటిమీద, చాపమీద పులుముతున్నది.

బీబీ ఆదంచేతులు పట్టుకున్నది.

“వదలవే!” ఘోరమైన అరుపు.

ముగించి, మెల్లగా లేచి ప్రక్కఇంటి వామి నుంచి రహస్యంగా మేత చేరవేశాడు. ప్రక్కఇంటి ఆసాములు పూర్వమే ఇల్లు విడిచారని తెలుసు. ఇంట్లో వామితప్ప ఏమీ లేదని తెలుసు. భార్య వారింది.

“వీకు పెట్టలేను - దాన్నే నా కడుపునిండా తిననియ్”—ఘోరమైన అరుపులే అతని సంభాషణ. చుక్కలు దిగిపోయే వేళకు నటిస్తున్న నిద్ర

లేచాడు. ఇల్లు చిరిగిన మాసిన బట్టల మూట. నిశ్శబ్దంగా బెరుకుగా వున్నది. వీధిలో కుక్క బనా మొరగటం లేదు. ఊరిలో కుక్కలు లేవు. భార్యపక్కలో బిడ్డ మసిలింది, ఏడ్చింది. ‘అయ్యో!’ విడిసిన కప్పులోనుంచి చుక్కలకేసి శూన్యంగా చూస్తున్నాడు. తల్లి కలవరిస్తున్నది. “ఇల్లు ... ప-న్ను.” ఆదంకు ఇప్పుడు గుర్తు. “అమ్మా, పన్ను!” బిడ్డ ఏడుపు చాలించి తల్లికడుపులో ఒదిగింది. లేచాడు. వీధితులుపు తెరిచాడు. పగటి ఎండ నూదులుగ్రుచ్చుతున్నది. ఇల్లంతా గగ్గోలుగా వున్నది. పాలకోసం ఏడ్చే బిడ్డకు తల్లి పెద్దపిల్లరోదన అర్థంకాదు. అత్తదిగాలుపడ్డది. జారిన గుండె వైకెత్తుతున్నది. కొడుకును వేలశేర్లతో పూజిస్తున్నది. మస్తుగా మేసిన కేదె మేతలో పడుకుని ప్రాదైక్కుతున్నా లేవలేదు.

తలుపుచప్పుడు బైట. ఆతురతగా చూచారు. నవ్వుతూ మాలా ప్రవేశించాడు. బ్రతుకనేర్చిన అతను ఎప్పుడూ నవ్వుతూనేవుంటాడు. రెప్పలవెనుక, కోడిగుడ్లవలె కన్నులు తిప్పతాడు. తలమీద ఎప్పుడూ కుచ్చులటోపీ. వంకరగా బరువుగా ముందుకు వంగిన ముక్కు కనుగుడ్లకుడించిన లంగరు. చొక్కాలేని చిరుగుల పొడుగుకోటు. తెల్లని మరాయి. గడుసరి. మోసంలేని మాట చెప్పలేడు.

అతని జుత్తు తెల్లగా వుంటుంది. అతని నవ్వు నల్లగా వుంటుంది. పెద్దపిల్ల ఆకలి తల్లికి తెలుసు. అందుకే పసిబిడ్డకు పాలివ్వటం నటిస్తున్నది. కుంపటి రాజినట్లు అత్త గొణుగుతూనేవున్నది. “ఆదం ఏడి?” అణిగిన రోదన మళ్లీ లేపాడు మాలా. బీబీ జవాబివ్వలేదు. “ఏడమ్మా?” దూరపుబంధువనీ, కుటుంబ శ్రేయోభిలాషి అనీ కొన్నాళ్లనుంచి మాలా వస్తున్నాడు.

“ఎందుకడుగుతావ్ తాతా!” — బీబీ.

“ఖాసిం ఇంట్లో ఏకాదశంటాకే—ఏకాదశి.”

“ఇది ఆరోనాడు తాతా!” — బీబీకి

ఏడుపైనా రాదు. “నాకు తెలుసు, అందుకే వచ్చాను ... ఉపాయం వుందిలే”—మాలా. హెచ్చిన అతని అభిప్ర

యానికి నొసటి ముడుతలవలె కుమార్తాలు చాలా తెలుసు. “ఇంట్లో ఏమీ లేదా?” ఎవరూ పలకలేదు. ఏమీ లేదని అతనికి తెలుసు. పెద్దపిల్ల సత్తుకడియాల వంక చూశాడు. మిగిలినవి అవే.

ఆప్యాయంగా పలకరించాడు. పెద్దపిల్లవంక చూచి నవ్వుకున్నాడు. “నీవొళ్లు అత్తరువాసన గుమ్ముమంటున్నది పిల్లా!” అన్నాడు. మధ్యాహ్నానికి అన్నం తెస్తానన్నాడు. ఆకలికి ప్రశ్నలు, సందేహాలు లేవు. మనస్సులన్నీ ఆకర్షితమైనాయి. అత్త నిద్రపోతున్నప్పుడు మాలా అన్నం తెచ్చాడు. ఆపురు మంటూ తిన్నారు బీబీ, పెద్దపిల్ల. మాలా కూచుని పరిహాసం గా మాట్లాడుతున్నాడు. పెద్దపిల్ల ప్రాణం తేరుకుని పడుకున్నది.

అత్త నిద్రలేచింది. ‘తనకు ఆవేశకే ఎందుకు కళ్లు తిరిగి మైకంకమ్మాలి?’ ‘మెతుకైనా తనకు మిగల్చరే!’ ఇల్లు తన పేరిటే వున్నది. బూజుపట్టి, పెళ్లలు రాలి, పెంకులు పగిలి, కుళ్లిన పండువాసన వేస్తున్నది. ఇల్లు బాగుచేయించుకోవాలి! బీబీని ఆజ్ఞాపించింది: “కోడలా! కడుపునిండా తింటారు గాని ఊడ్చుకోలేరే!” “నీఅబ్బసామ్మున్నదని తిని పడుకుంటావ్?” “శుభ్రంగా బాగుచేస్తే వుండండి, లేకపోతే—.”

“చేస్తానత్తా” బీబీ వోపిక బిగబట్టి లేచింది. ‘రేపు అన్నం ఎలాగా?’ అని వాపోతున్నది. ఆశ పూర్తిగా నశించినప్పుడు ముందాలోచన వుండదు. కొంచెం సంతృప్తి దొరకినప్పుడు ‘తరవాత?’నిగురించి ఆరాటం ఎక్కువ.

అత్త ఆజ్ఞ మారితే కాలానటానికే ఆస్కారం లేదు. శ్రమిస్తే అన్నం త్వరగా జీర్ణమై పిల్లపాలకు కష్టమని భయం! తూలుతున్నది, లేస్తున్నది. బూజు తుడుస్తూనే వున్నది. మాలా వెళ్లినతర్వాత తలుపు చప్పుడయింది. ప్రతిఒక్కరూ ఆతురతగా చూచారు.

“వాడే. తలుపుతియ్యొద్దు” - అత్త.

“నీకొడుక్కామా?” - బీబీ.

“వాడి జిమ్మడ - పన్నుకోసం - తియ్యొద్దు.”

తలుపు గ్రుద్దిన చప్పుడు ధబీధబీమని బైటినించి వినిం

చింది. “స్వంతాస్తులు రోళ్లయి మెడకి వేళ్లాడుతున్నై - అదే శాపంలే!” అని. తర్వాత బైటితలుపువెనుకనుంచి చూచి (ఘోషా) “అల్లరిపిల్లలు కొయితం అంటించారత్తా” అన్నది బీబీ. అత్త గ్రహించింది. దూషిస్తున్నది. గొణుగుతున్నది. రాత్రివేళకు మాలా రిక్తహస్తాలతో వచ్చి, వెంటనే “ఒకపని చెయ్యాలి - ఒకపని చెయ్యాలి! డబ్బు రాలుతుంది!” అంటున్నాడు. కులాసాగా వుద్దూపదాలు పాడుతున్నాడు. బీబీ ప్రశ్నించలేదు. పెద్దపిల్ల గాఢనిద్రలో వున్నది.

“నా కంటే అమ్మి కడుపునిండా తిని పడుకున్నారు.” అత్తకు పన్నును గురించిన భయం. నిజమే! ఒక్కొక్కప్పుడు స్వంతాస్తులు కాటువెయ్యబోతున్న పాములై, కూడబెట్టుకున్న పాపమై మెడలకెక్కుతాయి. “దయ్యాలి! కమ్మగా తిని పడుకున్నారు - వాడు బాయో చెరువో చూసుకున్నాడు. నేనే, నేనే!! మిగిలాను-అల్లా!”

మాలా అత్తకోపానికి బెదిరిపోయాడు. పదాలు మాని నిద్రపోతున్నాడు.

ఇల్లు నిశ్శబ్దంగా వున్నది. కప్పులోనుంచి అత్తకు చుక్కలు కన్పించటం లేదు. మురిగిన క్రుళ్లిన వాసన ఇల్లంతా ప్రాకింది.

అత్తకడుపులో ఆకలి గర్జిస్తున్నది. క్రోధం - ఎవరిపైననో తెలియదు. మనసులో ఊలాలి దించుతున్నది.

చీకటి బరువుగా నల్లరాతివలె పడి ఎవరూ కన్పించరు. ఆకలి పొగలేనిమంట అంతటా అదే. కళ్ళు జిమ్ముమంటున్నవి. ప్రాణం లేలిపోతున్నది. లేవాలనుకుంటుంది అత్త. “ఈశ్వశానంలో పూడ్చారే మిమ్మల్ని” తిట్టుకుంటున్నది. వింటున్నది. మేలుకుని వున్నా రేమోభయం. ప్రక్కనే భారంగా శ్వాస విడుస్తున్నట్లు వినిపిస్తుంది. అదేమిటి?

“తలుపు!”

“ఎవరు?” దీనంగా లేచింది. దొడ్లో కేదె త్రాడు తెంచుకొని గిట్టలతో తలుపు రాచే శబ్దం. కేదె ఒక్కసారి గోడలు కూలేలాగు అరిచింది.

గేదను కట్టి, చిందరవందరగా పడివున్న మేత నోటిలో తురిమివచ్చింది.

శబ్దం విన్నప్పుడు పన్నువాడు ఆరాత్రివేళ ఎలా వచ్చాడా అని హడలిపడ్డది. గేదనోట్లో మేత పెడుతున్నప్పుడు తనే నోట్లో తురుముకుని కసకస నమలాలనిపించింది.

తన మంచంవంక చూచుకున్నది. తెల్లగా తన ఎముకలు పరిచివున్నవా? ఇంటివంక చూచుకున్నది. తన ఇల్లే - అమ్మా! నాగోరి ఇదే! హడలిపడ్డది.

ఆకలి? తడుముకుంటూ కూచుని ఒక్కొక్కరి కాళ్ళు వెతుకుతున్నది. వీధివాకిలి చప్పుడు లేకుండా తేరిచి మూసింది. బైట ఒళ్లు బిగుసుకుపోయే చలి - మంచు.

మాలాఓదార్పుల్లోని గూఢార్థాలు అతని కోడి గుడ్లకళ్లలో మెరుస్తాయి. పగలంతా బీబీ ఎదురు చూస్తుంది. తలుపుకొట్టి ఆదం వేసే కేక విన్పిస్తుం దేమోనని!

ఉత్తరం వస్తే ఇదే తొలిసారి. బంట్లోతు పైకిల్ గంట మోగుతుందేమోనని. పరదా పూర్తిగా లాగేసివుంటుంది ఎప్పటివలెనే.

రెండురోజుల కొకసారి అన్నం తెస్తున్న మాలా ఐదురోజులై ఆమాటే ఎత్తడు. కడియాలు పెరుకుకొన్న అత్తను మెల్లగా మనసారా దూషిస్తాడు. ఆమెమంచంమీద అతని పడక.

“తరతరాలనుంచీ మన కుటుంబాలు ఆప్తమిత్రు లే బీబీ” అంటాడు.

పళ్లతో గట్టిగా చనుమొనలు కొరికి పసిబిడ్డ తప్పనిసరిగా నిద్రపోతుంది. మేలుకోవటం నిద్ర ఒకటే. “నన్ను కోసుకు నమలండీ!” బీబీ ఏడుస్తుంది. పెద్దపిల్ల దూరంగా పడుకుని పైటకొంగు నాలుకతో తడుపుకుని కసితీర, ఆకలితీర నమలుతుంది. ఉత్తరం ఆశ వదలదు. కాని - ఉత్తరాలు అతిథులవంటివి. లేనివాళ్ల ఇళ్లు దర్శించవు.

సాయంత్రానికి మాలా వచ్చాడు. బెదిరినట్లు కన్పిస్తున్నాడు. త్వరపడుతున్నాడు. పరదా నిండుగా లాగివచ్చాడు.

“ఏమైంది?”

“మాతమ్ముడు ... నీకు చెప్పానే — వాడి ప్రాణానికే ముప్పువచ్చింది.” భయంతో చేతులు వొణుకుతున్నాయి. ఆశతో లేచిన పెద్దపిల్ల తిరిగి పడుకున్నది. పమిటగుడ్డ కసితో నమలుతూనేవుంది.

“ఏమి” - బీబీ.

“దేశం గగ్గోలుగా వుంది-ఇప్పుడే కూడూ గుడ్డా దొరికేది అన్నాడు. గుంపులుకూడి బజారువెళ్లనూ, పోలీసులు పొడిచి లాకప్ చెయ్యనూ-” తెల్లని గడ్డం బెదురుగా దువ్వుకున్నాడు. “బజారులో అడుగుపెట్టడానికే భయం!”

“వట్టిదే?”

“పోలీసులు మనల్ని ఈడవరేం?”

“అనుకుంటే చంపగలరుకూడా-”

“చస్తే కావలసిం దేముంది!” బీబీకి బిడ్డపక్క లో పడుకోవాలన్నా భయమే.

చస్తేనే మంచిది.

“ఎప్పుడు చస్తామో-ఇల్లు కాస్తా పండులగుంట అవుతున్నది. అబ్బ! వాసన-నైతాన్ తిరుగుతున్నాడు ఇంట్లో!” మాలా వినడు. పెద్దపిల్ల చేరువగా వెళ్లి “ఒక మేలు చెయ్యాలి పిల్లా!” పలుకలేదు. లాలిస్తున్నాడు. “నిన్నేనే పిల్లా! ఒక మేలు చేశావా-” హీనస్వరంతో “ఊ” అన్నది. ఇప్పుడే వస్తానని మాలా చరచరా వెళ్లి పోయాడు.

ఆకలితో ప్రాణాగ్ని చల్లారే దేహాలకు రాత్రి చీకటిజబ్బుమైకం క్రమ్ముతున్నది. ఉత్తరం రాదని బీబీకి నిశ్చయంగా తెల్పు. కాని, నమ్మితే సంతృప్తి. కల్పించుకున్న ఆశతోనే దగ్ధమాతున్నది బీబీ. హీన స్వరంతో పెద్దమ్మాయి అన్నది: “మాలాతాతకి మన మీద ప్రేమమ్మా!” “దిక్కులేనివాళ్లు అందరినీ ప్రే మిస్తారే” అన్నది తల్లి. దొడ్లో గేదెరంకల అరుపులు. “ఏడవలేనిగేదె అరుస్తున్నది. నాకు నాలిక పిడచ కట్టింది. అమ్మా! ఏం చెయ్యాలే” అని పెద్దమ్మాయి యాతన.

బీబీ హఠాత్తుగా రోదన ప్రారంభించింది. లేచింది. తల గోడకు మోదుకుని “పిల్లా! పిల్లా!

నాగతి-మాడవే-నాగతి-పిల్ల కళ్లు తేలేస్తున్నదే -  
మాడవే తల్లీ! ఎండిపోయినయ్యే - అల్లా! ఓ అల్లా!"  
పసిపిల్ల యేడుపు చాలించింది. నాశాల్లో రక్తం మం  
దంగా కదులుతున్నది. దొడ్లో గేదె గోడలు కూలే  
అరుపులు.

బైట పరదా కదిలి రెపరెపమన్నది. వాకిట్లో  
మాలా తాత "పిల్లా!" అని కేకవేశాడు. "ఏదో  
తెచ్చాడు" అని రాళ్లు క్రక్కినట్లు మాట్లాడి పెద్దపిల్ల  
వెళ్లింది.

వాకిలిచాటుగా నిలబెట్టి బుజ్జిగింపుగా భుజం  
దువ్వాడు. "చూడు-కన్పించలా?" సంతోషంతో  
మృదువుగా మాటలు జార్చుతున్నాడు. "ఎవరు?"  
ఫీథిలాంతరుమూగవెలుగుక్రింద ఏదో నీడ కదులు  
తున్నది. "చూడు! మరి-మరి -నీడల్ల తరు వాసన తగ్గ  
లేదే పిల్లా!" నవ్వుతున్నాడు.

తీక్షణంగా నీడవంక చూచి సిగ్గుతో, అభిమాన  
ముతో క్రుంగిపోయిన పెద్దపిల్ల ఏడవలేక తల్లిఒడిలో  
వచ్చి వాలింది. "మాబ్రతు కింతకి వచ్చింది" - బీ బీ  
మంచంపట్టెకు తల కొట్టుకుంటున్నది. విషయం తెలిసి  
త్రాచువలె లేచింది. "ముసల్మాను బిడ్డని ఎంత  
మాటన్నావురా నీకడుపుమండా! నీకుపిల్లలు లేరా,  
నాశనమైనారా! ముసల్మాను బిడ్డని ఎంతమాట  
అన్నావురా సైతాన్!" - మాలా చలించలేదు.  
"మీమంచికే - నాకేం! - మీకోసం - కుళ్లి  
పోతున్నారని - నేనూ కుళ్లుతున్నా -" మంచ  
మెక్కి పడుకుని పదాలు పాడుతున్నాడు. బిగుసుకు  
పోయే ముక్కుల్లో గాలి వూది, వైటకొంగు బిడ్డ  
చుట్టూ కప్పతున్నది బీబీ. తీవ్రంగా చలి విసురు  
తున్నది.

"మేరే మాలా బులాలో..." ప్రారంభించి  
నిద్రపోయేవరకు పాడుతూనేవున్నాడు.

పెద్దపిల్ల ఒకచావు చచ్చిన అభిమానంతో కుళ్లి  
కుళ్లిపోతున్నది. దొడ్లో గేదె గగ్గోలుగా అరుస్తున్నది.  
గర్జిస్తున్నది.

ఇల్లు రాయి కప్పని గోరిలాగా ఘాటైన  
వాసన లేచింది. దిక్కుతోచని గబ్బిలమై తిరిగే చలి.

బిడ్డను కడుపుకు కరిపించుకుని ఒళ్లు వెచ్చగా  
నిమరుతున్నది బీబీ. తనకు నరాలు కాలు  
తున్నవి.

"రేపు - పన్ను - ఇల్లు వేలంవేస్తారు"  
జ్ఞాపకం చేశాడు మాలా. బీబీ గుండెలో కుమ్మిన  
మాటలు. మెల్లగా అడిగింది.

"తప్పనిసరా?"

"ఆహా!"

"ఏం చెయ్యమంటావ్ తాతా?"

మాలా దయతలిచినట్లు "నువ్వా ఇంతవరకు  
పరాయిమొహం చూశ్లేదు..... పెద్దపిల్ల పెంకిది,  
అమాయకురాలు. పరదా పీకేసి వాళ్లింట్లో ప్రాణం  
పెడితే - నువ్వు ముసల్మానుబిడ్డవి!"

బీబీకి నిద్ర రాలేదు. రాదు. సంధివచ్చిన  
రోగిలో ప్రాణశక్తి అల్లలాడినట్లు తల్లి డెల్లుతున్నది  
బీబీ. పెద్దపిల్ల కళ్లు మూసివున్నది వింటూనే. పల్లెత్తి  
మాట్లాడే ధైర్యం ఎవరికీ లేదు. మాలా మళ్లీ  
అన్నాడు. "ఎట్లా వుంటావోనమ్మా! - ఇల్లంతా  
కుళ్లిన కుక్కకంపు - అబ్బ!" పదం పాడుతున్నాడు.  
మాలా ఎప్పుడు నిద్రపోతాడా అని బీబీ కాచు  
కున్నది. దొడ్లో గేదెఅరుపులు గర్జనలు.

నడిరాత్రికి లేచి పక్కఇంటి వామిలోనికి  
దూకి గేదెకు మేత చేరవేసింది. చంకలో బిడ్డ. పెద్ద  
పిల్ల లేచింది. మళ్లీ పరదా నిండుగా లాగింది. బైటి  
చీకటెక్కి షికారు తిరుగుతున్న చలి.

ఎండలో తళ తళ మెరిసే మంచు. ఎలుకలు,  
కుక్కలు ఎక్కడ చూచినా ఇండ్లలో, వీధులలో  
పడి వాసనలేస్తున్నాయి.

మాలా ఆశ్చర్యచకితుడై దొడ్లోకి వెళ్లి వెతి  
కాడు. మస్తుగా మేసి పడుకున్న గేదెమీద కుక్క  
ఎముక కరచుకుని కూచున్న కాకి.

"హుష్!" కాకి ఎగిరిపోయింది. తన గేదె మరి.  
తన ఇల్లే! పెద్దపిల్ల వెళ్లిపోయిందని విచారం. ఇల్లంతా  
తిరిగిచూచుకుని తాళం తెచ్చి బిగించాడు.

మాలపల్లె తోలుకువెళ్లిన గేదెను తెచ్చి ఊరిలో వదిలాడు.

“వెధవ బంధువులు! అన్నిటికీ ఆక్షేపించడమే! అంత దయుంఠే కొనేసుకోరాదూ!” అని విసుగుకున్నాడు. ఇప్పుడు సర్వకాలాల్లోనూ ఇంట్లో తనే. కొన్నాళ్ళుగా అతని నిశ్శబ్దానికి అంత రాయమే లేదు. అధికార్లు వచ్చారు. మాలాకు కోపం వచ్చింది.

“ఈఇంటివా డేడీ?”

“నేనే!”

“నువ్వుకాదే—”

“నేనేనంటే”

“వేలం వెయ్యాలి — తాళం చెవి ఇవ్వు”

“ఇవ్వును!” కుంటుతూ పరుగెత్తివెళ్లాడు. అధికార్లు విచిత్రంగా చూశారు. తెరిచారు. వేలంలో పాట పెరుగక, ఇల్లు శూన్యంగా నిశ్శబ్దంగా కూలి పోతున్నది. పగటివేళ ఎండకు ఇంటి దుర్వాసన వీధిలోకి జారుతుంటుంది. ఎవరూ రారు. రాత్రివేళ చీకటి గడ్డకటి కూచుంటుంది. ఎవరూ రారు. చావు లేని వేపచెట్టుమాత్రం దొడ్లో పూత రాల్చుతున్నది.

దీపావళినాటికి మాలా శంకిస్తూవచ్చాడు. అతని నమ్మకం రూఢివంది. కుఘవాడి కుళ్లుచేతికి బంగారపు తాయెత్తులాగు క్రొత్త తాళం. కూలుతున్న గోడలు. రాలుతున్న పెంకుల గోడలు. ఎవరూ లేరు. గోడ దూకి-అతని కళ్లు జిగేలుమన్నాయి.

ఇంట్లో పడివున్న పొట్టాం విప్పి బట్టల జత తొడుక్కుని “అచ్చం మిలిటరీవాణ్ణే!” అని మురిసి పోయాడు.

“ఈకవరుకోసం చదు వెవడికొస్తుంది!” అని ఘట్టిన ఉత్తరం చించేశాడు. ఇంట్లోకి నడిచాడు. అరుస్తున్న గుడ్లగూబ హఠాత్తుగా వెళ్లిపోయింది. పై నుంచి దిగిన ఎండగిరిలో నేలమీద రెండు బల్లుల్ని చీమలు లాక్కుపోతున్నాయి. ఘాటైన దుర్వాసన పొగవలె లేస్తుంది.

కరకైన శబ్దాలు వినించే దొడ్డిగుమ్మంవద్దకు ధీమాగా నడిచాడు. “ఏమిటది?” గేదె! బైటినుంచి తలుపు కుమ్మి గగ్గోలుచేస్తున్నది. పూర్తిగా జల్లని వెదురుబుట్టలాగు ఎముకలు దాని శరీరమంతా పొడుచు కొచ్చాయి. “నీఅబ్బసామ్ము ఏముందని వస్తావ్!” అని నేలలో పాతిన కొయ్య పెరికి ఛేడీఛేడీమని కొట్టి తలుపు మూశాడు. ఎండలో మెరసే రక్తపు చారలపై వాలే ఈగలకు తోక ఆడిస్తూ మెల్లగా వెళ్లిపోయింది. మంచమీద సుఖంగా మత్తుగా పడుకున్నాడు. బైటికి వెళ్లబోతున్నప్పుడు, సంధ్యచీకటిలో దీనంగా బేలగా ఎదురుగా నిలుచున్నది పెద్దమ్మాయి. “పిల్లా, చూడు!” బట్టలు చూపుతున్నాడు. “నావే—” నవ్వాడు.

“బంట్లోతు విసిరాడుగామాలు.”

“రెండునెల్లయి - అమ్మ నన్ను మరిపించి పోయింది - ఇట్లాగే తిరుగుతున్నా - అయ్యేడీ?”

“అమ్మదగ్గి రుంటాడే పిల్లా. ఒప్పకోవే ఇప్పుడైనా! ఏం?”

“ముసలితోత్తుకొడకా!” రాయి విసిరికొట్టింది. విరుచుకుతినేలాగు పైకెగసింది.

“కోపవెందుకే” అని తలుపు బంధించుకుని పరదా పూర్తిగా లాగి “నాఇంటి కొచ్చేవు! పరువు దక్కదు!” అన్నాడు.

పెద్దపిల్లకు దూరదూరాలవరకూ తనచుట్టూ శ్మశానమేనా అనిపించింది. ప్రాణంసందడిలేని ఇళ్లన్నీ చీకటిశిలకప్పిన గోరీలా గున్నవి.

ఆకలితో చెవులలో నక్కలు, పులులు అరుస్తున్నవి. చలికి బిగుసుకునే వొళ్లు విరుచుకుంటూ నడిచింది. మాలా బట్టలు తడుముకుని సంతోషిస్తూ “దాని వొళ్లు అత్తరువాసన లేదు.” అనుకున్నాడు. శవాలకంపు ఇల్లు-మరామతుచేయించాలి!” “మేరే మాలాబులాలో”తో పదాలు ప్రారంభించాడు. దొడ్డి గోడ కూలినట్టు దభీమని శబ్దం వినిపించింది.